

# PILIPAY

Yesu dini ghi n:ii ngê pwene, m:ââ myoy:a mí loo, u kuwó dini ghi ngê Póól p:uu Pilipay lee dniye, p:aani n:ii Másídóniya Wee u kwo a tóó. Yi Yesu u yoo vy:o pi kní ngmê kaa ngópu. (Dpodo 16:9-40) Yi yéli yi vy:o Nju pi pyile njini ghê wo, Lóma tpémi Másídóniya Wee u kwo tpémi u yoo vy:o yi ghê dniye.

U kuwó dini ghi ngê Póól ngê Pilipay a kuwo ngê, p:aani p:aani doon:aa dpodo, yed:oo Njedusalem loo. (Dpodo 21) Nju tpémi y:oo yi a mgîmî ngópu, Lóma lede kní y:oo mbwa k:oo km:êê ngópu, Lóma u nkwo dy:ââ ngópu. (Dpodo 27)

Dini ghi n:ii ngê Pilipay tpémi y:oo ny:ee ngópu, apê, Póól mbwa k:oo wumê kwo, Lóma, yi ngwo yi nuw:o dmi dono ngê pyodo, u l:êê díy:o ndapî a ngee ngópu, Epapídodaitas ka y:ee ngópu, Póól ka yinê úwo, u kwo mí y:ângo. Dini ghi n:ii ngê Epapídodaitas Pilipay modoo diyédiyé, Póól ngê ala pweepwee pee d:êê ngê, u kwo y:ângo, kwo, Pilipay tpémi ye dpî úwo:o ngi.

**1** <sup>1</sup>Nê Póól, Timoti k:ii Yesu Kédisu p:uu nye dpodo mo. Yélini Yesu Kédisu u yoo vy:o myinê ghê dniye, Pilipay, nmyi kada pini yoo, yi ngêêpî pyu yoo mye yi k:ii, ala pweepwee pee nmye nyinê dyede. <sup>2</sup>Nmî Mî, nmî Lémi Yesu Kédisu u k:ii, dny:oo a ngêêpî nmyo, mb:aamb:aa ngê nmye myedny:oo a vyuwo.

## Póól Pilipay tpémi yi l:êê díy:o u ngwo doo ngêpê

<sup>3</sup>Dini ghi n:ii ngê nînê nuw:o kígha nmyoo, nmî Mî nmyi l:êê díy:o n:aa kwunokwuno ngê. <sup>4</sup>Dini ghi n:ii ngê nmyi l:êê díy:o n:aa ngêpê yédi, a gha mb:aamb:aa ngê dpî pyódu, <sup>5</sup>mu kópu u díy:o nmî Lémi p:uu dpodo tédê munmyee a ngêêpî nê, kn:ââ dini ghi n:ii ngê nmyi vy:o mwiyé noon:aa kwo, nkoo ala ngwo mbwa k:oo aní kwo. <sup>6</sup>Nmî Mî n:aa kwunokwuno ngê, mu kópu u díy:o a lama a tóó, nmyi vy:o dpodo mb:aa kn:ââ yinê a chópu, wéni n:ii ngê Yesu Kédisu wa a diyé, yi dpodo ndéndê ngê wa chedê. <sup>a</sup> <sup>7</sup>Nmyi l:êê díy:o a gha mb:aamb:aa ngê dpî pyódu, mu kópu u díy:o nmyi nuu ghi dmi a nódo a tóó. Dpodoni íedê nmî Mî ngê a kaa noo, u ntââ ngê mye pyódu noo, yi dpodo tédê nmyee a ngêêpî nê, kn:ââ nmî Lémi u kópu dyuu pi kní ye noo a tpaapê, ndê kópu ngê y:e

<sup>a</sup> 1:6 Pilipay 2:13

myenoon:aa a pyépi, nkoo ala ngwo mbwa k:oo aní kwo. <sup>8</sup>Nmî Mî ngîma ntênê nmye nînê mbumu, nmyi nuu ghi dmi Yesu Kédisu nódo ntee a tóó, nmyo yintómu nmyi nuu ghi dmi a nódo yinté mye tóó.

<sup>9</sup>Nmyi l:êê dîy:o alanté n:aa ngêpê yédi, u ya a nga a kwo, Nmyi nuu ghi dmi numo nódo ntênê dny:oo ya, nmyi nuw:o dmi ndîf ngê pyaa dniye, nmî Lémi u kópu dé nmyi lama ntênê dny:oo a ya.<sup>b</sup> <sup>10</sup>U ya a nga a kwo, Kópu mb:aa ntênê dmyinê myeme dé, myedmyinê d:uud:uu dé. Wéni n:ii ngê Yesu Kédisu wa a diyé, dyââpe nmyi p:uu daapaa m:uu ngê, mywene nmye daapaa ghê we.<sup>c</sup> <sup>11</sup>Yesu Kédisu u wêdêwêdê mbêmê nmyi l:êê ghi dmi mb:aamb:aa ngê adnyi ya. Yi kópu u l:êê dîy:o pi knî y:oo nmî Mî adnyi chaa kígha, u pi amyednyi kmîmî.

### Nmî Lémi u kópu dyuu Lóma ntee doo kaakaa

<sup>12</sup>A tîdê mbwó yoo, u ya a nga a kwo, Ala kópu nmyi lama choo a ya, kópu dono yilí n:ii a nga pyaa dniye, yi kópu knî yi l:êê dîy:o nmî Lémi u kópu dyuu pi yilí knî yi lama dê yââ.<sup>d</sup> <sup>13</sup>Lóma tpémi yi king ndîf u lede yoo yi lama yi kópu dê yââ, myenté yélini al:ii a pyede, ala kópu yi lama dê yââ, Nê Yesu Kédisu p:uu a dpodo, u l:êê dîy:o mbwa k:oo a kwo. <sup>14</sup>Myenté yélini Yesu u yoo vy:o al:ii ghê dniye, pi knî ye mēdaa nkîngê té, nmî Lémi u kópu dyuu ye a tpaépê tumo. Mēdaa nkîngê té, mu kópu u dîy:o nmî Lémi ngê mbwa k:oo ayedê ngêépî nê.

<sup>15</sup>Woni knî y:oo ní:ee a ka a kapî ngópu, u yi y:e daa kwo, Nê u pi ndîf ngê pyaa we, u l:êê dîy:o Yesu u pi pi knî ye yi chóó wumê tpaépê ngópu. Ngmênê woni knî nê yi pee pini, u l:êê dîy:o Yesu u pi pi knî ye mye tpaépê ngópu. <sup>16</sup>Yi yéli yi nódo a nuu ghi a tóó, yi lama a tóó, Nmî Mî ngê nê yinê a dpodo kwólu, nmî Lémi u kópu pi knî ye ndê kópu ngê yinê dpî pyódu. <sup>17</sup>Yélini y:oo ní:ee a ka a kapî ngópu, Yesu Kédisu u kópu dyuu pi knî ye a tpaépê ngópu, ngmênê u yi y:e daa kwo yédi, Yoo nmî ngee té, u yi y:e a kwo yédi, Nmî pi dmi nmî kmîmî dé. U yi y:e mye kwo yédi, Nê u mgîní vyîmî ndîf ngê nmî pyódu, mbwa k:oo. <sup>18</sup>K:omo tpile yoo yi ngêépî u l:êê dîy:o nmî Lémi u pi pi knî ye a tpaépê ngópu, ó yi chóó yi pi kmîmî u l:êê dîy:o, yi kópu a ka daa ndîf kópu. Kópuni ndîf kópu ngê a tóó, Yesu Kédisu u pi pi knî ye a tpaépê ngópu. Yi kópu u l:êê dîy:o a gha mb:aamb:aa ngê dpî pyódu.

### Póól ngê u ngwo ye vyu, yepê, Aní ya, ó aní pw:onu?

<sup>19</sup>W:aa nînê pyw:émî ngê, mu kópu u dîy:o a lama ka tóó, nmyi ngêpê mbêmê, myenté Yesu Kédisu u Ghê Dmi u dpodo mbêmê, mbwa k:oo waní pwii.<sup>e</sup> <sup>20</sup>U ya a nga daa kwo, Pi knî ye nî nkîngê mb:anê, mywenemywene u kópu u ngwo ngmênî d:uu. A dpodo u l:êê dîy:o Yesu

<sup>b</sup> 1:9 Kílosa 1:9-10   <sup>c</sup> 1:10 Pilipay 2:15-16   <sup>d</sup> 1:12-13 2 Tim 2:9   <sup>e</sup> 1:19 2 Kódin 1:10-11

Kédisu u pi ntee nî kmungo, u ya a nga a kwo, Ala ngwo u pi yinté nî knî. K:omo tpile anî ya, ó u l:êê dîy:o anî pw:onu, ngmênê u ya a nga a kwo, U pi ndîf ngê nî pyódu.<sup>f</sup> <sup>21</sup> Dyámê mbêmê n:aa tóó, Yesu Kédisu a ka wunê vuywo, dini ghi n:ii ngê anî pw:onu, kóó k:oo an:uu ghê, yi kópu a ka yi mb:aamb:aa.<sup>g</sup> <sup>22</sup> Ngmênê al:ii anî ya knomomê, ye u ntââ nmî Lémi u dpodo amênî dódó. Yi kópu a ka mb:aamb:aa. Nmî Lémi ka anî lê, yi kópu a ka mye mb:aamb:aa. Yi máádi komo miyó dê a ka mb:aamb:aa dê, doo u ntââ a chóó daanî chámê dê. <sup>23</sup> Maa komo miyó yi kêlí n:aa kwo, u ya a nga a kwo, Dyámê nê kuwo, Yesu Kédisu ka nî lê, yini a ka yi mb:aamb:aa,<sup>h</sup> <sup>24</sup> ngmênê ghêlí k:ii daanê kuwo nmyo, a dpodo nmyi vy:o d:ongê kêlí ngê. <sup>25</sup> Yi kópu u l:êê dîy:o a lama ka tóó, ala dini ghi ngê daanî pw:onu, nmyi vy:o anîn:aa dpodo, nmyi kêlínmî wêdêwêdê ngê an:uu pyódu, w:aa u ngwo anmyinê pyw:ee ngmê. <sup>26</sup> Dini ghi n:ii ngê nmye amînî lee knomomê, a dpodo u l:êê dîy:o Yesu Kédisu ntênê anmyi chaa kîgha.

#### Nuw:o dono p:uu l:êê

<sup>27</sup> Kópuni a nga wa pyódu, yi kópu daa ndîf kópu. Kópuni yi ndîf kópu, ala. Nmyi l:êê ghi dmi mb:aamb:aa ngê choo ya, mu kópu u dîy:o Yesu Kédisu ka mywene kîngê ghê, u pi nangê dyênê. K:omo tpile nmye anê lê, ó kópu nmyi p:uu ngmanê ny:oo, ngmênê u ya a nga a kwo, Ngmidi ngê dmyina a ya, kópu mu ngmidi p:uu dmyina a dpodo, nmî Lémi u kópu ndêndê. Lede yoo ntee a l:êê nyédi, nuw:o dono p:uu yinté myedmyinê l:êê.<sup>i</sup> <sup>28</sup> Yélini nmyi p:uu a d:uu nyédi, ye kídmyengê nkîngê, nmî Lémi p:uu dpodombiy:e dmyinê dpodo. Yi yéli y:oo u ngwo wa a w:ee ngmê, awo, Yâpwo ndîf ngê wa dyênê nmo, kî yéli wa ngee té. <sup>29</sup> Kópu miyó yi l:êê dîy:o Yesu Kédisu ngê a ngmidi nmyoo, u kwo kêlínmî, ngmê, u l:êê dîy:o mgînf vyîmî, myomo.<sup>j</sup> <sup>30</sup> Dini ghi n:ii ngê nmyi vy:o noo a kwo, a p:uu ntee dnya a d:uu, yinté nmyi p:uu mye d:uu té. Kópuni a p:uu nmyinê ny:ee ngópu, ndê kópu, a p:uu myeka d:uu té.<sup>k</sup>

#### Póól ngê yi pi kmímí u ngwo ye kwódu ngê

**2** <sup>1</sup> Nmyi nuu ghi dmi Yesu Kédisu nódo a tóó, nmyi nuw:o dmi yinê dpo l:âmo té, nmî Mî u Ghê Dmi u k:ii ngmidi ngê nmyi pyaa dniye, numo ka nmye ch:anêch:anê nyédi. <sup>2</sup> Yi kópu knî yi l:êê dîy:o, nmyi nuw:o dmi ngmidi ngê a pyódu yó, nmyi nuu ghi dmi numo nódo dny:oo a ya, numo ka dmyina a ng:aa, numo ka kídmyengê kwopwepe. Yinté anmya a ya knomomê, ye a gha d:ud:umbiy:e mb:aamb:aa ngê wa a pyódu. <sup>3</sup> Nmyi chóó nmyi pi dmi kídmyengê km:êê ngmê, kídmyengê kadakada, nmyi

<sup>f</sup> 1:20 1 Pita 4:16   <sup>g</sup> 1:21 Nkal 2:19-20   <sup>h</sup> 1:23-24 2 Kódin 5:8   <sup>i</sup> 1:27 Epeso 4:1  
<sup>j</sup> 1:29 Dpodo 5:41   <sup>k</sup> 1:30 1 Tes 2:2

tîdê mbwó yoo dmyinê chââchââ dé.<sup>l</sup> <sup>4</sup>Nmyi mo kîdmyengê ya, pi knî ye myedmyinê vyuwo.<sup>m</sup>

### Yesu u yoo yi wéti ngmê

<sup>5</sup>A tîdê mbwó yoo, Yesu Kédisu ntee doo a paa, yinté myedmyinê paa.  
<sup>6</sup>Chóó Lémi ntee a tóó, Yesu Kédisu mye yinté.  
 U lama doo a ya, M:aa k:ii ngmîdi ngê nye tóó mo,<sup>n</sup>  
<sup>7</sup>ngmênê chóó u pi a ghîpî ngê,  
 pi ngê pyodo, wop dpodo pyu ngê doo ya.<sup>o</sup>  
<sup>8</sup>Nyââ, chóó u pi a ghîpî ngê,  
 u Mî u nuw:o u pono doo vyápê,  
 u dî mî pwene, kîdosi ínedê t:ee ngópu.<sup>p</sup>  
<sup>9</sup>Yi kópu u l:êê dîy:o Chóó Lémi ngê mêtê pyidu ngê, u che p:ââ pee  
 ngê pyódu ngê,  
 u pi ndîî ngê mye pyódu ngê,  
 kada pini yintómu yi pwo kmungo.<sup>q</sup>  
<sup>10</sup>U pi ndîî ngê pyódu ngê, mu kópu u dîy:o pi yintómu yi yi mbodo  
 dmi ngê k:ame u kwo dny:oo wowo.  
 Yélini mbóó p:uu a pyede, dyámê mbêmê a pyede, myenté yélini pw:oo  
 dniye,  
 k:ame u kwo dny:oo wowo.<sup>r</sup>  
<sup>11</sup>U pi ndîî ngê pyódu ngê,  
 mu kópu u dîy:o pi yintómu knî y:oo pîdny:oo tpaépê, Yesu Kédisu nmî  
 Lémi ndêndê,  
 nmî Mî Chóó Lémi myedny:oo chaa kîgha.<sup>s</sup>

### Chóó Lémi ngê dpodoni nmî mênê a dódó ngê

<sup>12</sup>A tîdê mbwó yoo, dini ghi n:ii ngê nmyi vy:o noo a kwo, mb:aamb:aa  
 ngê a ka ntee nmyee a ng:aa, ala ngwo yinté a ka myedmyina a ng:aa.  
 K:omo tpile kuughê nmye nîmo tóó, ngmênê ntênê a ka dmyina a ng:aa.  
 Nmî Mî ntênê dmyinê chââchââ, kóó k:oo wowo u l:êê dîy:o dpodombiy:e  
 dmyinê dpodo, <sup>13</sup>mu kópu u dîy:o dye ghi yintómu chóó nmyi mênê a  
 dpodo, nmyi nuw:o dmi dpo ngmêê té, chóó u pono vyápê u l:êê dîy:o u  
 ntââ ngê dpî pyódu nmyo.<sup>t</sup>  
<sup>14</sup>Mb:aamb:aa ngê dmyina a ya, kîdmyengê nuu mbumu,  
 myekîdmyengê kwopwepe, <sup>15</sup>yipe te kópu nmyi p:uu daapaa kaa we,  
 dyââpe nmyi p:uu myekîngmê ya. Nmî Mî tp:oo módó tp:oo mââ ngê  
 nmyi pyaa dniye. K:omo tpile yélini yi vy:o nmye pyede yi l:êê ghi dono

<sup>l</sup> 2:3 Lóma 12:10,16    <sup>m</sup> 2:4 1 Kódin 10:24,33    <sup>n</sup> 2:6 Njon 1:1-2    <sup>o</sup> 2:7 2 Kódin 8:9

<sup>p</sup> 2:8 Hipîlu 5:8; 12:2    <sup>q</sup> 2:9 Epeso 1:20-21; Hipîlu 1:3-4    <sup>r</sup> 2:10 Lóma 14:11

<sup>s</sup> 2:11 Lóma 10:9    <sup>t</sup> 2:13 1 Tes 2:13

dé, ngmênê dono nangmê d:uu. Mbóó p:uu pudu ntee a wee, yi vy:o yinté dmyinê dnyednye, <sup>16</sup>ghê kamî u kópu dyuu yinté ye dmyinê tpaê. Yinté anmyi d:uud:uu knomomê, nmî Lémi Yesu Kédisu dini ghi n:ii ngê wa a diyé, nmyi l:êê dîy:o wa chaa kalê nê. Yi ngwo dpodoni nmyi vy:o noo a dódó, nt:u u ngwo anîmo pyw:oo.

<sup>17</sup>Dini ghi n:ii ngê Yesu u yoo vy:o n:uu kaa nmyoo, u kwo nmyi kêlîmî mbê dniye. Pi ngê tpile tp:oo kpêê ngê ntee a yiyé ngê, yi ngwo nmyi chóóchóó yinté Yesu ka nmyi y:ee nmyoo. Ndoó apê yi dpodo u l:êê dîy:o a ghê wanî y:oo, kpêê ntee tpile ngê wanî pyódu, ngmênê a gha mb:aamb:aa ngê a tóó. <sup>18</sup>Nmyo myentee dé, a l:êê dîy:o nmyi gha dmi mb:aamb:aa ngê dpo pyaa we.

### Timoti pini dê Epapîdodaitas yi p:uu Póól u ngwo doo d:êê

<sup>19</sup>A tîdê mbwó yoo, nmî Lémi Yesu ngê a ka wa a vyi knomomê, ye Timoti daa kêmakêma nmye nîné dyede. U ya a nga a kwo, Nmyi kópu a ka ngmêpêdê núw:o ngê, a gha mb:aamb:aa ngê u ngwo wa pyódu. <sup>20</sup>Ntee nîné nuw:onuw:o nmyoo, ala pini ngê yinté myewunê nuw:onuw:o nmyoo. Yinté pini a p:uu daam:uu a t:a. <sup>21</sup>Wo yéli yi chóó yi kópu knî yi p:uu a nuw:o nyédi, Yesu Kédisu u kópu knî yi p:uu dnyinté a nuw:o nyédi. <sup>22</sup>Timoti u dí nmyi lama kîyedê tóó, a tp:ee ntee pini ngê pyodo, nmî Lémi p:uu nipi nyipu dpodo. <sup>23</sup>Kópuni a nga wa d:uu ngmê, dini ghi n:ii ngê a lama wa yââ, ye Timoti u ngwo nmye anê dy:ââ. <sup>24</sup>Alanté anî nuw:o, Nmî Lémi ngê daa kêmakêma a pw:iipw:ii nê, ye u ngwo nmye anê lê.

<sup>25</sup>Ala ngwo nmî mbwó Epapîdodaitas nmye nîné dyede. Ndapîni u kwo nmyinê y:ee ngópu, a ka a núwo, a nté u ngwo n:aa pywupwi ngê. A p:uu doo ya, doo ngêêpî nê, nmî Lémi p:uu nipi nyipu dpodo, Setan p:uu nipi myenyipu l:êê. <sup>26</sup>Ala ngwo nmye mênîné dyede, mu kópu u dîy:o u yi u ngwo a kwo, M:aan:aa m:uu té. Dini ghi n:ii ngê u mbii u pi nmyinê ny:ee ngópu, u nuw:o dono ngê pyodo. <sup>27</sup>Nyââ, ndêndê ngê kîdoo mbii, daa kêmakêma pí pwene, ngmênê nmî Mî ka a ch:anê wo, yinê mê pyi ngê. Myenté nê, nmî Mî ka my:aa ch:anê wo. Wo pwene, a gha d:ud:umbiy:e dono ngê pí pyodo. <sup>28</sup>Nyââ, dye ghi yintómu wunê nuw:onuw:o nmyo, u l:êê dîy:o u ya a nga a kwo, Nmye mênîné dyede. Ngîdp:uu m:uu yó, u mbii machedê. Dini ghi n:ii ngê anmy:uu m:uu ngmê, nmyi gha dmi mb:aamb:aa ngê wa pyódu, a gha mb:aamb:aa ngê amyimê pyódu. <sup>29-30</sup>Dini ghi n:ii ngê nmye d:uu taa knomomê, mb:aamb:aa ngê dpo chipé yó, mu kópu u dîy:o Lémi mu ngmîdi p:uu nmye dpodo té. Doo u ntââ nmyi chóó daanmyi ngee nê, mu kópu u dîy:o kuughê nmye nîné tóó, ngmênê yinê mî ngee noo, Yesu Kédisu p:uu dpodo têdê pwopwo kêpa doon:aa kwo. Yinté pini dmyinê chââchââ dé.

<sup>u</sup> 2:21 2 Tim 4:9-10    <sup>v</sup> 2:25 Pilipay 4:18

**Kópuni mbêmê Chóó Lémi ka pi mb:aa ngê anmî pyaa dmi**

**3** <sup>1</sup>A tîdê mbwó yoo, nmyi gha dmi mb:aamb:aa ngê dny:oo a ya, mu kópu u díy:o nmî Lémi ngê u yoo vy:o kaa nmyoo. Kópuni wunê nmye n:uu vyu, a ka daa dpodo ndîf, nmye mênîné d:êéd:êé. Yi kópu ngê yiné wa ngêe nmyo.”

<sup>2</sup>Nmyi chóó nmye dmyina a vyyuwo. Yélini yoo dono, w:ââ ntee yéli, kîngê dóó nmyo. U yi y:e a kwo, Yoo yi too pee nmî chápwo té. <sup>3</sup>Yi yéli y:oo dpo, Chóó Lémi u l:ii nmî too pee p:uu a t:a, u l:êê díy:o nmo u yoo. Ngmênê Yesu Kédisu ngê u l:ii nmî gha vy:o t:ângo, u Ghê Dmi nmî mênê yó. Yi kópu u l:êê díy:o nmo u yoo ndêndê, yi Ghéni dmi mbêmê nmî Mî ka ntênê nmo ngêpê nyédi. Kópuni nmî chóó nmo d:uud:uu too, daa yi kópu knî yi mbêmê nmî Mî ka nmo kââdí dniye, ngmênê Yesu Kédisu ngê u kwo yiné a kââdí nmoo.<sup>x</sup> <sup>4</sup>Nju tpémi yi dêêpî kópu dyuu p:uu a nuw:o nyédi, yiné ye, Yi dêêpî kópu dyuu mbêmê Chóó Lémi ka anmo kââdí dmi. Yi kópu wo ndê kópu, ye nmî Mî ngê ntênê u kwo pêdê kââdí noo. <sup>5</sup>Yélini Chóó Lémi ngê a ngmîdi ngê, Yisíléli tpémi, ndêndê ngê nê yi yéli yi vy:o pini ngmê, nê Yisíléli tp:oo Mbenjîmîn u tii fiedê pini ngmê. Nyââ, ndêndê ngê nê Hipîlu pi, a kn:ââ yoo yintómu Hipîlu tpémi, kuwa pini yi vy:o dêpwongmê kwo. Dini ghi n:ii ngê nê ta, dêêpî kópu dyuu a châpu ngópu, wo woloni ngê Chóó Lémi u l:ii a p:uu t:ee ngópu. Pádisi yoo yi vy:o noo a kwo, dêêpî kópu yilf a k:ii nmee a chââchââ.<sup>y</sup> <sup>6</sup>Dênoo a mgeemgee, u ya a nga doo a kwo, Yesu u yoo yi kwee nê chápwo, nê ngmênê apê, Pi ntee pi yi yâpwo ngê ngmêdê pyódu ngmê. Yi ngwo dêêpî kópu yilf yintómu noo a chââchââ dé, doo u ntââ pi ngê daapî ndyíko noo.<sup>z</sup> <sup>7</sup>Alanté noo a nuw:o, Yi kópu knî yi mbêmê Chóó Lémi ka pi mb:aa ngê wanî pyódu, ngmênê ala ngwo yi kópu yilf a ka k:omo tpile dé, mu kópu u díy:o Yesu Kédisu ka nî kélîmî mbê wo, Chóó Lémi ka pi mb:aa ngê yiné pyódu noo.<sup>a</sup> <sup>8</sup>Dini ghi n:ii ngê a Lémi Yesu Kédisu a lama yaa wo, a ka ndîf kópu ngê pyodo, kópuni mwiyé nîmo a chââchââ dé, têdê kópu ngê a ka pyaa dniye, k:omo tpile ngê a ka mye pyaa dniye. U ya a nga doo a kwo, Yesu Kédisu u yoo vy:o nî ghê, u l:êê díy:o yi kópu yilf k:omo tpile ngê a ka pyaa dniye, yintómu dny:ii nî d:ii too. <sup>9</sup>Dini ghi n:ii ngê dêêpî kópu dyuu chââchââ ndîf kópu ngê a ka doo a ya, alanté noo a nuw:o, Yi kópu knî yi mbêmê Chóó Lémi ka pi mb:aa ngê wanî pyódu, ngmênê ala ngwo yintê mêdîné nuw:o, mu kópu u díy:o Yesu Kédisu ka n:aa kélîmî, a dono yiné chedê too, Chóó Lémi ka pi mb:aa ngê yiné pyódu noo, chóó u kwo myedê kââdí noo.<sup>b</sup> <sup>10</sup>Ala ngwo kópu mu ngmîdi u ya a nga a kwo. U ya a nga a kwo, Yesu Kédisu a lama yaa we, u k:ii ngmîdi ngê nyi pyaa knî, wêdêwêdê n:ii ngê kpêênî a pyidu ngê, a mênê myechoo dpodo. Ntee doo mgîni vyîmî,

<sup>w</sup> 3:1 Pilipay 4:4    <sup>x</sup> 3:3 Lóma 2:28-29    <sup>y</sup> 3:5 Luukí 1:59; 2 Kódin 11:22    <sup>z</sup> 3:6 Dpodo 8:3  
<sup>a</sup> 3:7 Mát 13:46    <sup>b</sup> 3:9 Lóma 3:21-22

u ya a nga a kwo, Yinté my:aa mgîni vyîmî. U l:êê dîy:o a vyeë u yi y:e adi kwo knomomê, ntee daa kede wo, u ya a nga a kwo, Yinté myedaanî kede.<sup>c</sup>  
 11 Nyââ, u ya a nga a kwo, U k:ii ngmîdi ngê nyi pyaa knî, mu kôpu u dîy:o mu dini ghi ngê chóó mēpêdê pyidu nēne.<sup>d</sup>

### Mbêpê u dyimê pywuu

12 Nmye dēnînê tpaê, Yesu Kédisu u kôpu yilî yintómu a lama a pyede, myenté nmye daanî vyi, Doo u ntââ dono daangmanî d:uu. Ngmênê mbêpê tēdê yoo dpodombiy:e ntee a mbêpê nyédi, dpodombiy:e yinté myenî mbêpê, mu kôpu u dîy:o Yesu Kédisu ngê yi mbêpê tēdê kaa noo.<sup>e</sup>  
 13 A tîdê mbwó yoo, a mbêpê u dî d:oo ngê yó. A nuw:o mbêpê p:uu a kwo. Kópuni d:a kuwo té, mēdînê nuw:onuw:o té, kópuni a kada a pyede, yi dîy:o n:aa kadakada. 14 Mbêpê u dî yiyé tēdê kwéli wunê tóó, a nuw:o yi a kwo. Dpodombiy:e n:aa mbêpê, mu kôpu u dîy:o Yesu Kédisu ngê Chóó Lémi kóó k:oo paan:aa kaa nēne.<sup>f</sup>

15 Yélini y:oo Yesu u kôpu dyuu mb:aamb:aa ngê a w:ee tumo, u nuu u kôpu myeye d:uud:uu tumo, yi yéli yi nuw:o dmi mbêpê p:uu dny:oo kwo. Nmyi nuw:o dmi kn:aa adî kwo knomomê, ye Chóó Lémi ngê yi kôpu nmye wa a kēma,<sup>g</sup> 16 ngmênê máádini p:uu nmyinê ghê dniye, yi máádi p:uu dmyinê paa.

17 A tîdê mbwó yoo, a nt:anê dpî yaa dmyeno. Nmyi vy:o ntee nmeen:aa paa, n:ii yoo nmyi vy:o yinté a paa té, yi nt:anê myedmyinê yââyââ.<sup>h</sup>  
 18 Ngmênê pi yilî knî ye nmo diya té, kópuni Yesu u pwopwo p:uu ye nmo tpaê ngê, daa yi nuu u kôpu ngê ye dpî pyódu. Wunê kópuni yi p:uu daa ng:ēentómu nmye n:uu vyi too, ala ngwo mb:uu nmye mēnînê tpaê.  
 19 Máádini p:uu a wee té, u dî ndiya. Yi chóó kópuni u yi y:e a kwo nyédi, yinê ye ndîi kôpu dé. Yi nuw:o dmi dyámê mbēmê a wee. Mywenemywene u kôpu a d:uud:uu tumo, yinê ye, Kôpu mb:aa yidpî d:uu.<sup>i</sup> 20 Ngmênê dp:oo yinté yéli, nmî nuw:o dmi daa dyámê mbēmê a kwo, nmî p:aa ndēndē mbóó p:uu wunê tóó. Nmî Mbwámê y:i wunê tóó, vyîlo yino t:âât:ââ, pini n:ii nmî Lémi Yesu Kédisu.<sup>j</sup> 21 Dini ghi n:ii ngê wa a diyé, mgîni vyîmî u too pee n:ii nmî p:uu a t:a, wa ngmêê té, kamî ngê wa pyódu nmo, chóó ntee a tóó, yinté wa pyódu nmo. Wēdēwēdē n:ii mbēmê wa ngmêê nmo, yi wēdēwēdē mbēmê tpile yilî yintómu yu yodo u maknopwo wa yé té.<sup>k</sup>

### Póol yi nuw:o knî yi p:uu u ngwo doo d:êê

**4** 1 A tîdê mbwó yoo, nmyi nuu ghi dmi a nódo ka tóó, u ya a nga a kwo, N:uu m:uu nmyo. Nmyi l:êê dîy:o nmî Lémi ngê wa chaa kalé

<sup>c</sup> 3:10 Lóma 6:3-5    <sup>d</sup> 3:11 1 Kódin 15:23    <sup>e</sup> 3:12 1 Tim 6:12,19    <sup>f</sup> 3:14 1 Kódin 9:24

<sup>g</sup> 3:15 1 Kódin 2:6    <sup>h</sup> 3:17 1 Tes 1:7    <sup>i</sup> 3:19 Lóma 16:18    <sup>j</sup> 3:20 Epeso 2:6,19

<sup>k</sup> 3:21 1 Kódin 15:28

nê, w:aa u ngwo anê pyw:oo. A tîdê mbwó yoo, nmî Lémi u nuu u yoo ngê dmyinê kwo, a kópu dyuu mbêmê mb:aamb:aa ngê dmyinê paa.<sup>1</sup>

<sup>2</sup>A tîdê dê, Yuwódiya pyópu dê Sintiki, nîné kwunokwuno dp:o, dpî nuw:o dê ngmidi ngê dpî pyódu dóó, mu kópu u díy:o Lémi mu ngmidi p:uu dpo dpodo mo. <sup>3</sup>Siskas a mbwó, ntee nyoo a ngêêpî nê, u ya a nga a kwo, Yinté mêtê ngee nédi, yi pyópu dê modo kââdí dé. Yi pyópu dê y:oo dpodombiy:e dpîmo a ngêêpî nê, nmî Lémi u kópu yi k:ii pi knî ye nmeen:aa tpaê. Pi ngmê Kilemên, pi knî m:uu mye yi k:ii nmeen:aa dpodo, yélini yi pi dmi nmî Mî ngê u puku yedê mbóó p:uu a d:êê too, mu kópu u díy:o ghê kamî ye a y:ângo.<sup>m</sup>

<sup>4</sup>A tîdê mbwó yoo, nmyi gha dmi mb:aamb:aa ngê dny:oo a ya, mu kópu u díy:o nmî Lémi ngê u kwo a kââdí nmyoo. Yi kópu nmye mênîné tpaê, nmyi gha dmi mb:aamb:aa ngê dny:oo a ya.

<sup>5</sup>Yoo maa p:uu kyedekyede dmyinê kapî dé, nod:enod:e ngê ye nangmê mbwólu. Nmî Lémi daa kêmakêma mêtunê diyédiyé.<sup>n</sup> <sup>6</sup>Kópu ngmê nmyi nuw:onuw:o u kópu ngê kîngmê pyódu, ngmênê yi kópu knî yi p:uu nmî Mî ka dmyinê ngêpê, myedmyinê chaa kígha. Kópuni u yi nmye adî kwo, u kwo dmyinê dmyinê.<sup>o</sup> <sup>7</sup>Yinté anmyi d:uud:uu, nmî Mî ngê nmyi nuw:o dmi wa l:âmo té, mu kópu u díy:o Yesu Kédisu u k:ii ngmidi ngê nmye pyede. Yi ngwo doo u ntââ kópu ngmê ngê nmyi nuw:o dmi daawa dyênê té. Kópuni nmî Mî ngê yinté dpo d:uu, kópu ndîî, doo u ntââ pi ngê daawa a w:ee.<sup>p</sup>

<sup>8</sup>A tîdê mbwó yoo, kópu m:uu ala. Kópuni mb:aamb:aa dé, nmyi nuw:o dmi y:i dny:oo kwo. Nyââ, kópuni knî yi l:êê díy:o nmî Mî ngê pi dpo chaa kwolo, kópuni ndê kópu dé, kópuni p:uu dyâape daa t:a, yi kópu knî yi p:uu nmyi nuw:o dmi dny:oo kwo. <sup>9</sup>Kópuni a p:uu nmyinê ndê tumo, kópuni a kwo nmyinê ny:ee tumo, kópuni a p:uu nmyi m:uu tumo, yi kópu dmyina a d:uud:uu dé. Yinté anmyi d:uud:uu knomomê, ye nmî nuw:o l:âmol:âmo pyu Chóó Lémi nmyi p:uu adî ya, daawa a kuwo nmyo.

#### Póól ngê ndapî u l:êê díy:o u ngwo kwuno too

<sup>10</sup>Dini ghi n:ii ngê nê kuwo nmyoo, ndapî a ka nmyee a dyede, u kuwó dini ghi ngê doo u ntââ ngê nmye pyodo, kuughê nmye noo a ya. Ala ngwo ndapî a ka kîmêdmyinê dy:ââ ngmê, u l:êê díy:o nmî Lémi n:aa kwunokwuno ngê, a gha mb:aamb:aa ngê kîmyaa pyódu. <sup>11</sup>Ndapî knî nmye dênîmo dmyinê, mu kópu u díy:o k:omo tpile ndapî ndîî a ngópu a tóó ó daa tóó, ngmênê u ntââ mbêmê n:aa tóó. <sup>12</sup>Dye ghi knî ngmê ngê doo u ntââ ngê nîmo a ya, dye ghi knî ngmê ngê u ntââ mbêmê nîmo a ya, yoo myenoo a yeedeyeede dé. Dye ghi knî ngmê ngê nîmo a

<sup>1</sup> 4:1 1 Tes 2:19-20 <sup>m</sup> 4:3 Lóma 10:20 <sup>n</sup> 4:5 Hipílu 10:37; Njems 5:8-9 <sup>o</sup> 4:6 Mát 6:25; 1 Pita 5:7; Epeso 6:18 <sup>p</sup> 4:7 Njon 14:27



dómudómu, dye ghi knî ngmê ngê nîmo a pilepile, ngmênê yi kópu knî y:oo a nuw:o daa dyênê ngópu, a ka u ntââ mbêmê noo a ya. <sup>13</sup>Kópuni a nga dpî pyaa dmi, nmî Lémi ngê u wêdêwêdê mbêmê dpo ngee nê, yi vyîmî têdê u ntââ ngê dpo pyódu nê.<sup>q</sup> <sup>14</sup>Nyââ, ndapî nmye dîpîngmê dmy:ee ngê, ngmênê kópu mb:aa a nga ngmênmyi d:uu ngópu, dini ghi n:ii ngê a ndapî doo u ntââ ngê doo ya, knî a ka ngmênmyinê dy:ââ ngópu.

<sup>15-16</sup>Pilipay tpémi, nmyi lama kîyedê tóó, ndapî daa ng:êêntómu a ka nmyinê dy:ââ ngópu. Dini ghi n:ii ngê nmî Lémi u kópu nmye mwiyé n:uu vyu, nê kuwo nmyoo, Tesalonika noon:aa dpodo, ndapî a ka nmyee a dyede. Myenté dini ghi n:ii ngê Másídóniya Wee nê kuwo ngê, ndapî ngê my:ee ngee noo, Yesu u yoo kn:aani knî y:oo mēdaa ngee noo.

<sup>17</sup>Ndapî nmye dênînê dmyinê, ngmênê u ya a nga a kwo, Nmî Lémi ngê choo a ngêêpî nmyo, mu kópu u dîy:o nmyee a ngêêpî nê. <sup>18</sup>Dini ghi n:ii ngê Epapîdodaitas ngê nmyi ndapî a ka a ñuwo, d:ud:umbiy:e u ntââ ngê nî pyodo. Pi ngê tpile tp:oo kpêê ngê ntee Chóó Lémi ka dpî yé, yi ndapî yinté u dpodo u l:êê dîy:o a ka nmyinê dy:ââ ngópu, tpileni tuu mb:aa ntee tpile ngê u kwo pyodo, u nuu u kópu yinmyinê d:uu ngópu.<sup>r</sup>

<sup>19</sup>Yâpwoni p:uu n:aa dpodo, ndáápi pââ ndîî. Kópuni u l:êê dîy:o doo u ntââ mbêmê anmyi ya, nmye wa a kê, mu kópu u dîy:o Yesu Kédisu u yoo vy:o nmye wee.<sup>s</sup> <sup>20</sup>Dye ghi yintómu nmî Mî Chóó Lémi u pi ndîî ngê pyépi koo. Yinté choo ya.

#### Póól u nd:uu tpaê

<sup>21</sup>Yélini Yesu Kédisu u yoo vy:o y:i a ghê dniye, a mb:aamb:aa ye dpî y:ee yó. Nmî mbwó yoo, yélini a p:uu a t:a, yi mb:aamb:aa nmye da dy:ââ ngmê. <sup>22</sup>Yesu u yoo yélini al:ii a pyede, yi mb:aamb:aa nmye da dy:ââ ngmê, myenté u yoo vy:o yélini Lóma tpémi yi king ndîî p:uu a dpodo té, yi mb:aamb:aa nmye myeda dy:ââ ngmê.

<sup>23</sup>Nmî Lémi Yesu Kédisu mb:aamb:aa ngê nmye choo a vyuwo.

Wu u dí.